



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tal-31 ta' Mejju, 2012

Citazzjoni Numru. 142/2000/1

Joe Grima u martu Rita Grima

VS

Nutar Dottor Emanuel Cefai

Il-Qorti,

Rat iċ-ċitazzjoni li permezz tagħha l-atturi, wara li ppremettew :

Illi l-konvenut huwa debitur versu l-atturi fis-somma ta' elf mija u wieħed u tletin lira Maltin u ħamsin ċenteżmu (Lm1,131.50) rappreżentanti bilanċ tal-prezz ta' xogħol magħmul fil-proprjeta' tal-konvenut;

Illi l-atturi interpellaw lill-konvenut sabiex iħallas l-ammont dovut bl-interessi kalkolati bit-tmienja fil-mija fis-sena b'effett mill-10 ta' Dicembru 1994, permezz ta' ittra uffiċċjali tat-tlettax ta' Jannar 2000 illi ġiet notifikata lill-

konvenut ai termini tal-artikolu 187(3) peress illi minkejja tentattivi n-Nutar Cefai baqa' ma nstabx ;

Illi nonostante dan kollu, il-konvenut baqa' inadempjenti ;

Illi dan id-debitu hu wieħed ċert likwidu u dovut u safejn jafu l-atturi l-konvenut ma għandu ebda eċċezzjoni xi jqajjem għat-talba illi dan il-kreditu tagħhom jithallas.

Talbu lill-konvenut jgħid għaliex m'għandhiex din il-Qorti:

1. Taqta' u tiddeċidi din il-kawża bid-dispensa mis-smiegħ a tenur tal-artikolu 167 tal-Kodiċi u Organizazzjoni u Proċedura Ċivili;

2. Tikkundannak sabiex tħallas lill-attur is-somma ta' elf mija u wieħed u tletin lira m altin u ħamsin ċenteżmu (Lml,131.50) dovuti flimkien mal-interessi fuq din is-somma b'effett mill-10 ta' Diċembru 1994 sad-data tal-effettiv pagament.

Bl-ispejjeż, inklużi dawk ta' l-ittra uffiċjali tat-tleltax ta' Jannar 2000, u tan-notifika ai termini tal-artikolu 187(3) kontra tiegħek.

Bl-ingunzzjoni għas-subizzjoni, illi għaliha minn issa inti ingunt.

Rat id-dikjarazzjoni tal-fatti ta' l-atturi kkonfermata bil-ġurament ta' Joe Grima.

Rat in-nota ta' l-eċċezzjonijiet tal-konvenut li eċċepixxa illi:

1. Illi preliminarjament jiġi invokat il-*Privilegium Fori* stante li din il-kawża tirrigwarda allegata obligazzjoni ta' ħlas li a tenur ta' Artikolu 1159 subinċiż (4) tal-Kodiċi Ċivili, din l-obbligazzjoni għandha tiġi esegwita "fejn ikun joqgħod bid-dar id-debitur," u ċioe' f'Malta.

2. Illi bla preġudizzju għall-ewwel eċċezzjoni, iżda wkoll in linea preliminari, jiġi eċċepit li ma teżisti ebda relazzjoni

Kopja Informali ta' Sentenza

ġuridika bejn l-atturi u l-konvenut, u għalhekk il-konvenut għandu jiġi liberat mill-osservanza tal-ġudizzju.

3. Illi t-talbiet attriċi huma infondati fil-fatt u fid-dritt u għandhom jiġu miċħuda bl-ispejjeż kontra l-atturi.

Salvi eċċezzjonijiet ulterjuri.

Rat id-dikjarazzjoni tal-fatti ta' l-istess konvenut ikkonfermata bil-ġurament tiegħu.

Rat is-sentenza tagħha ta' l-20 ta' Ottubru 2005 dwar l-eċċezzjoni preliminari tal-'*privilegium fori*'.

Rat is-sentenza tal-Qorti ta' l-Appell tat-3 ta' Novembru 2006 li kkonfermat din is-sentenza.

Rat id-digriet tagħha tat-8 ta' Marzu 2012 fejn ħalliet il-kawża għal-lum għas-sentenza fuq il-mertu.

Rat in-noti ta' l-Osservazzjonijiet rispettivi tal-kontendenti.

Rat l-atti l-oħra kollha tal-kawża.

Ikkunsidrat:

Illi permezz ta' din il-kawża l-atturi qed jitolbu lill-qorti tordna lill-konvenut iħallas il-bilanċ ta' prezz għal xogħol esegwit mill-attur fuq inkarigu tal-konvenut fi proprjeta' ta' l-istess konvenut fl-Għarb, Għawdex.

Fil-mertu l-konvenut kkontesta it-talba għal żewġ raġunijiet, u cioè' (i) li ma kellu ebda relazzjoni ġuridika ma' l-atturi, u (ii) li t-talbiet attriċi kienu nfondati fil-fatt u fid-dritt. Il-konvenut baqa' qatt ma deher għall-kawża, la xehed u lanqas ipproduċa ebda provi in sostenn ta' dawn l-eċċezzjonijiet tiegħu.

Dwar l-ewwel eċċezzjoni, għalkemm l-attur stqarr fid-depożizzjoni tiegħu li l-konvenut u l-ġenituri tiegħu kienu semmewlu xi kumpanija li kellhom, huwa dejjem ittratta ma' n-Nutar Cefai personalment dwar l-inkarigu mogħti lilu, u dwar dan kienet anke saret xi skrittura, li pero' hu

qatt ma ngħata kopja tagħha u għalhekk ma setax jesebiha. Fin-nuqqas ta' xi prova biex tirribatti dak li qal l-attur, din l-eċċezzjoni qed tiġi miċħuda.

Irriżulta mill-ftit provi prodotti, li l-attur kien ingħata kuntratt ta' appalt mill-konvenut sabiex jagħmillu xi xogħol fil-proprjeta' li n-Nutar Cefai kellu fi Triq Sdieri, l-Għarb, konsistenti f'tikħil, mogħdija ta' katusi tad-drenaġġ u ta' l-ilma, brix u twaħħil ta' *showers* u *toilets*, kif ukoll tal-bini ta' *partitions* fi kmamar. Ta' dan ix-xogħol kien għad baqagħlu jithallas bilanċ, inkluż somma għal xogħol żejjed li ma kienx ġie inkluż fil-ftehim originali.^[1] L-attur esebixxa l-fattura rigward dan ix-xogħol ammontanti għas-somma ta' Lm1131.50 indikata fiċ-ċitazzjoni,^[2] kif ukoll diversi ritratti tal-proprjeta' fejn kienu saru dawn ix-xogħlijiet.^[3] Ġiet esebita wkoll kopja ta' ittra uffiċċjali mibgħuta lill-konvenut in konnessjoni ma' dan il-kont,^[4] u kopji ta' diversi ittri nterpellatorji relattivi, kif ukoll kopja tal-proċedura għan-notifika tal-konvenut permezz tal-pubblikazzjoni.^[5]

Mid-domandi li saru in kontro-eżami lill-attur u minn dak li ntqal fin-nota ta' l-osservazzjonijiet tal-konvenut, jidher li l-konvenut mhux jikkontesta l-fatt li tassew saru dawn ix-xogħlijiet, imma biss li ma tlestiex ix-xogħol kollu li kellu jagħmel l-attur u li dan uża xi materjal supplit mill-konvenut stess. Dwar l-ewwel raġuni, la qatt ingħatat xi eċċezzjoni formali f'dan is-sens u wisq inqas ġew prodotti ebda provi dwar din l-allegazzjoni. Dwar it-tieni raġuni, l-attur ammetta li kien gabar xi katusi minn proprjeta' oħra tal-konvenut fir-Rabat, imma mkien fil-fattura esebita ma jidher li qed jintalab xi ħlas għall-materjal bħal dan.

Jirriżulta għalhekk illi t-talba għall-ħlas ta' dan l-ammont bilanċjali reklamati mill-atturi hija ġustifikata u timmerita konferma.

^[1] Ara xhieda ta' l-attur a fol. 157 - 163 .

^[2] A fol. 9 tal-process .

^[3] A fol. 53 – 57 .

^[4] Dok. D a fol. 81 .

^[5] Dokti. A, B, C, E, F, G, H, I, J, K, L, M, N, O, P, Q, R, S u T a fol. 78 – 97 .

Għal dawn il-motivi tiddeċidi dwar il-kawża billi, filwaqt illi tiċġad l-eċċezzjonijiet tal-konvenut fuq il-mertu, tilqa' t-talba attriċi u tikkundanna lill-konvenut sabiex iħallas lill-atturi s-somma ta' elf mija wieħed u tletin lira maltija u ħamsin ċenteżmu (Lm1131.50) pari llum għal elfejn sitt mija ħamsa u tletin euro u tmienja u sittin ċenteżmu (EUR. 2635.68), bl-imgħaxijiet relattivi mid-data ta' l-ittra uffiċċjali tat-13 ta' Jannar 2000 sad-data tal-pagament effettiv.

Bl-ispejjeż, apparti dawk ġia deċiżi mill-Qorti tal-Appell fis-sentenza tagħha tat-3 Novembru 2006 inklużi dawk ta' l-istess ittra uffiċċjali u tan-notifika tal-konvenut ai termini ta' l-artikolu 187(3) tal-Kap. 12, kontra l-istess konvenut.

< Sentenza Finali >

-----TMIEM-----